
Shri Vishnu Stavaraja 2

श्रीविष्णुस्तवराजः 2

Document Information



Text title : Shri Vishnu Stavaraja 2 03 13

File name : viShNustavarAjaH2.itx

Category : vishhnu, shataka, stavarAja, vishnu

Location : doc_vishhnu

Proofread by : Rajesh Thyagarajan

Description/comments : From stotrArNavaH 03-13

Latest update : August 14, 2021

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

February 9, 2024

sanskritdocuments.org



ಶ್ರೀವಿಷ್ಣುಸ್ತವರಾಜಃ 2



(ಭೀಷ್ಮಸ್ತವರಾಜಃ)

ಜನಮೇಜಯ ಉವಾಚ-

ಶರತಲೈ ಶಯಾನಸ್ತು ಭರತಾನಾಂ ಪಿತಾಮಹಃ .

ಕಥಮುತ್ಸೃಷ್ಟವಾನ್ ದೇಹಂ ಕಂ ಚ ಯೋಗಮಧಾರಯತ್ .. 1..

ವೈಶಂಪಾಯನ ಉವಾಚ-

ಶೃಣುಷ್ವಾವಹಿತೋ ರಾಜನ್ ಶುಚಿಭೂತ್ವಾ ಸಮಾಹಿತಃ .

ಭೀಷ್ಮಸ್ಯ ಕುರುಶಾರ್ದೂಲ ದೇಹೋತ್ಸರ್ಗಂ ಮಹಾತ್ಮನಃ .. 2..

ಪ್ರವೃತ್ತಮಾತ್ರೇ ತ್ವಯನ ಉತ್ತರೇ ವೈ ದಿವಾಕರೇ .

ಶುಕ್ಲಪಕ್ಷಸ್ಯ ಚಾಷ್ಟಮ್ಯಾಂ ಮಾಘಮಾಸಸ್ಯ ಪಾರ್ಥಿವ .. 3..

ಪ್ರಾಜಾಪತ್ಯೇ ಚ ನಕ್ಷತ್ರೇ ಮಧ್ಯಂ ಪ್ರಾಪ್ತೇ ದಿವಾಕರೇ .

ಸಮಾವೇಶಯದಾತ್ಮಾನಮಾತ್ಮನ್ಯೇವ ಸಮಾಹಿತಃ .. 4..

ವಿಕೀರ್ಣಾಂಶುರಿವಾದಿತ್ಯೋ ಭೀಷ್ಮಃ ಶಿತಶರೈಶ್ಚಿತಃ .

ಶಿಶ್ಯೇ ಪರಮಯಾ ಲಕ್ಷ್ಮ್ಯಾ ವೃತೋ ಬ್ರಾಹ್ಮಣಸತ್ತಮೈಃ .. 5..

ವ್ಯಾಸೇನ ವೇದವಿದುಷಾ ನಾರದೇನ ಸುರರ್ಷಿಣಾ .

ದೇವರಾತೇನ ವಾತ್ಸೇನ ತಥಾ ಶೈನಸುಮಂತುನಾ .. 6..

ತಥಾ ಜೈಮಿನಿನಾ ಚೈವ ಪೈಲವೇನ ಮಹಾತ್ಮನಾ .

ಶಾಂಡಿಲ್ಯದೇವಲಾಭ್ಯಾಂ ಚ ಮೈತ್ರೇಯೇಣ ಚ ಧೀಮತಾ .. 7..

ಅಸಿತೇನ ವಸಿಷ್ಠೇನ ಕೌಶಿಕೇನ ಮಹಾತ್ಮನಾ .

ಹರೀತರೋಮಶಾಭ್ಯಾಂ ಚ ತಥಾತ್ರೇಯೇಣ ಧೀಮತಾ .. 8..

ಬೃಹಸ್ಪತಿಶ್ಚ ಶುಕ್ರಶ್ಚ ಚ್ಯವನಶ್ಚ ಮಹಾಮುನಿಃ .

ಸನತ್ಕುಮಾರಕಪಿಲೌ ವಾಲೀಕಿಸ್ತುಂಬುರುಃ ಕುರುಃ .. 9..

ಮೌದ್ಗಲ್ಯೋ ಭಾರ್ಗವೋ ರಾಮಸ್ಪೃಣಬಿಂದುಮಹಾಮುನಿಃ .

ಪಿಪ್ಪಲಾದಶ್ಚ ವಾಯುಶ್ಚ ಸಂವರ್ತಃ ಪುಲಹಃ ಕಚಃ .. 10..

ಕಾಶ್ಯಪಶ್ಚ ಪುಲಸ್ತ್ಯಶ್ಚ ಕೃತುದರ್ಕ್ಷಃ ಪರಾಶರಃ .

ಮರೀಚಿರಂಗಿರಾಃ ಕಣ್ವೋ ಗೌತಮೋ ಗಾಲವೋ ಮುನಿಃ .. 11..

ಧೌಮ್ಯೋ ವಿಭಾಂಡೋ ಮಾಂಡವ್ಯೋ ಧೌಮ್ರಕೃಷ್ಣಾನುಭೌತಿಕಃ .

ಉಲೂಕಃ ಪರಮೋ ವಿಪ್ರೋ ಮಾರ್ಕಂಡೇಯೋ ಮಹಾಮುನಿಃ .. 12..
 ಭಾಸ್ಕರಃ ಪೂರಣಃ ಕೃಷ್ಣಃ ಸೂತಃ ಪರಮಧಾರ್ಮಿಕಃ .
 ಶೈಬ್ಯೇನ ಯಾಜ್ಞವಲ್ಕ್ಯೇನ ಶಂಖೇನ ಲಿಖಿತೇನ ಚ .. 13..
 ಏತೈಶ್ಚಾನ್ಯೈರ್ಮುನಿಗಳೈರ್ಮಹಾಭಾಗೈರ್ಮಹಾತ್ಮಭಿಃ .
 ಶ್ರದ್ಧಾದಮಪುರಸ್ಕಾರೈರ್ವ್ಯತಶ್ಚಂದ್ರ ಇವ ಗ್ರಹೈಃ .. 14..
 ಭೀಷ್ಮಸ್ತು ಪುರುಷವ್ಯಾಘ್ರಃ ಕರ್ಮಣಾ ಮನಸಾ ಗಿರಾ .
 ಶರತಲ್ಪಗತಃ ಕೃಷ್ಣಂ ಪ್ರದಧ್ಯೌ ಪ್ರಾಂಜಲಿಃ ಶುಚಿಃ .. 15..
 ಸ್ವರೇಣ ಹೃಷ್ಯಪುಷ್ಪೇನ ತುಷ್ಟುವ ಮಧುಸೂದನಂ .
 ಯೋಗೇಶ್ವರಂ ಪದ್ಮನಾಭಂ ವಿಷ್ಣುಂ ಜಿಷ್ಣುಂ ಜಗತ್ಪತಿಂ .. 16..
 ಕೃತಾಂಜಲಿಃ ಶುಚಿಭೂತಾ ವಾಗ್ವಿದಾಂ ಪ್ರವರಃ ಪ್ರಭುಃ .
 ಭೀಷ್ಮಃ ಪರಮಧರ್ಮಾತ್ಮಾ ವಾಸುದೇವಮಧಾಸ್ತುವತ್ .. 17..
 ಭೀಷ್ಮ ಉವಾಚ-
 ಆರಿರಾಧಯಿಷುಃ ಕೃಷ್ಣಂ ವಾಚಂ ಜಿಗದಿಷಾಮಿ ಯಾಂ .
 ತಯಾ ವ್ಯಾಸಸಮಾಸಿನ್ಯಾ ಪ್ರೀಯತಾಂ ಪುರುಷೋತ್ತಮಃ .. 18..
 ಶುಚಿಂ ಶುನ್ವಿದಂ ಹಂಸಂ ತತ್ಪದಂ ಪರಮೇಷ್ಠಿನಂ .
 ಯುಕ್ತ್ವಾ ಸರ್ವಾತ್ಮನಾತ್ಮಾನಂ ತಂ ಪ್ರಪದ್ಯೇ ಪ್ರಜಾಪತಿಂ .. 19..
 ಅನಾದ್ಯಂತಂ ಪರಂ ಬ್ರಹ್ಮ ನ ದೇವಾ ನರ್ಷಯೋ ವಿದುಃ .
 ಏಕೋಽಯಂ ವೇದ ಭಗವಾನ್ ಧಾತಾ ನಾರಾಯಣೋ ಹರಿಃ .. 20..
 ನಾರಾಯಣಾದೃಷಿಗಣಾಸ್ತಥಾ ಸಿದ್ಧಮಹೋರಗಾಃ .
 ದೇವಾ ದೇವರ್ಷಯಶ್ಚೈವ ಯಂ ವಿದುಃ ಪರಮವ್ಯಯಂ .. 21..
 ದೇವದಾನವಗಂಧರ್ವಾ ಯಕ್ಷರಾಕ್ಷಸಪನ್ನಗಾಃ .
 ಯಂ ನ ಜಾನಂತಿ ಕೋ ಹ್ಯೇಷ ಕುತೋ ವಾ ಭಗವಾನಿತಿ .. 22..
 ಯಸ್ಮಿನ್ ವಿಶ್ವಾನಿ ಭೂತಾನಿ ತಿಷ್ಠಂತಿ ಚ ವಿಶಂತಿ ಚ .
 ಗುಣೇಭೂತಾನಿ ಭೂತೇಶೇ ಸೂತ್ರೇ ಮಣಿಗಣಾ ಇವ .. 23..
 ಯಸ್ಮಿನ್ನಿತ್ಯೇ ತತೇ ತಂತೌ ದೃಢೇ ಸ್ರಗಿವ ತಿಷ್ಠತಿ .
 ಸದಸದ್ಗುಧಿತಂ ವಿಶ್ವಂ ವಿಶ್ವಗೇ ವಿಶ್ವಕರ್ಮಣಿ .. 24..
 ಹರಿಂ ಸಹಸ್ರಶಿರಸಂ ಸಹಸ್ರಚರಣೇಕ್ಷಣಂ .
 ಸಹಸ್ರಬಾಹುಮುಕುಟಂ ಸಹಸ್ರವದನೋಜ್ಜ್ವಲಂ .. 25..
 ಪ್ರಾಹುರ್ನಾರಾಯಣಂ ದೇವಂ ಯಂ ವಿಶ್ವಸ್ಯ ಪರಾಯಣಂ .
 ಅಣೀಯಸಾಮಣೀಯಾಂಸಂ ಸ್ಥವಿಷ್ಣುಂ ಚ ಸ್ಥವೀಯಸಾಂ .. 26..
 ಗರೀಯಸಾಂ ಗರಿಷ್ಠಂ ಚ ಶ್ರೇಷ್ಠಂ ಚ ಶ್ರೇಯಸಾಮಪಿ .

ಯ ವಾಕೇಷ್ಟನುವಾಕೇಷು ನಿಷತ್ಸುಪನಿಷತ್ಸು ಚ .. 27..
ಗೃಣಂತಿ ಸರ್ವಕರ್ಮಾಣಂ ಸತ್ವಂ ಸತ್ಯೇಷು ಸಾಮಸು .
ಚತುರ್ಭಿಶ್ಚತುರಾತ್ಮಾನಂ ಸತ್ವಸ್ಥಂ ಸಾತ್ವತ್ವಾಂ ಪತಿಂ .. 28..
ಯಂ ದಿವ್ಯೈರ್ದೇವಮರ್ಚಂತಿ ಗುಹ್ಯೈಃ ಪರಮನಾಮಭಿಃ .
ಯಸ್ಮಿನ್ನಿತ್ಯಂ ತಪಸ್ತಪ್ತಂ ಯದಂಗೇಷ್ಟನುತಿಷ್ಠತಿ .. 29..
ಸರ್ವಾತ್ಮಾ ಸರ್ವವಿತ್ ಸರ್ವಃ ಸರ್ವಗಃ ಸರ್ವಭಾವನಃ .
ಯಂ ದೇವಂ ದೇವಕೀ ದೇವೀ ವಸುದೇವಾದಜೀಜನತ್ .. 30..
ಭಾಮಸ್ಯ ಬ್ರಹ್ಮಣೋ ಗುಪ್ತೈ ದೀಪ್ತಮಗ್ನಿಮಿವಾರಣಿಃ .
ಯಮನನ್ಯೋ ವ್ಯಪೇತಾಸಿರಾತ್ಮಾನಂ ವೀತಕಲ್ಮಷಂ .. 31..
ಇಷ್ಟ್ವಾನಂತ್ಯಾಯ ಗೋವಿಂದಂ ಪಶ್ಯತ್ಯಾತ್ಮಾನಮಾತ್ಮನಿ .
ಅತಿವಾಯ್ವಿದ್ರಕರ್ಮಾಣಮತಿಸೂರ್ಯಾಗ್ನಿತೇಜಸಂ .. 32..
ಅತಿಬುದ್ಧೀಂದ್ರಿಯಾತ್ಮಾನಂ ತಂ ಪ್ರಪದ್ಯೇ ಪ್ರಜಾಪತಿಂ .
ಪುರಾಣೇ ಪುರುಷಂ ಪ್ರೋಕ್ತಂ ಬ್ರಹ್ಮ ಪ್ರೋಕ್ತಂ ಯುಗಾದಿಷು .. 33..
ಕ್ಷಯೇ ಸಂಕರ್ಷಣಂ ಪ್ರೋಕ್ತಂ ತಮುಪಾಸ್ಯಮುಪಾಸ್ಮಹೇ .
ಯಮೇಕಂ ಬಹುಧಾತ್ಮಾನಂ ಪ್ರಾತರ್ಭೂತಮಧೋಕ್ಷಜಂ .. 34..
ನಾನ್ಯಭಕ್ತಾಃ ಕ್ರಿಯಾವಂತೋ ಯಜಂತೇ ಸರ್ವಕಾಮದಂ .
ಯಂ ಪ್ರಾಹುರ್ಜಗತಃ ಕೋಶಂ ಯಸ್ಮಿನ್ ಸಂವಿಹಿತಾಃ ಪ್ರಜಾಃ .. 35..
ಯಸ್ಮಿನ್ ಲೋಕಾಃ ಸ್ಫುರಂತೀಮೇ ಜಲೇ ಶಕುನಯೋ ಯಥಾ .
ಋತಮೇಕಾಕ್ಷರಂ ಬ್ರಹ್ಮ ಯತ್ತತ್ಸದಸತಃ ಪರಂ .. 36..
ಅನಾದಿಮಧ್ಯಪರ್ಯಂತಂ ನ ದೇವಾ ನರ್ಷಯೋ ವಿದುಃ .
ಯಂ ಸುರಾಸುರಗಂಧರ್ವಸಸಿದ್ಧರ್ಷಿಮಹೋರಗಾಃ .. 37..
ಪ್ರಯತಾ ನಿತ್ಯಮರ್ಚಂತಿ ಪರಮಂ ದುಃಖಭೇಷಜಂ .
ಅನಾದಿನಿಧನಂ ದೇವಮಾತ್ಮಯೋನಿಂ ಸನಾತನಂ .. 38..
ಅಪ್ರತರ್ಕ್ಯಮವಿಜ್ಞೇಯಂ ಹರಿಂ ನಾರಾಯಣಂ ಪ್ರಭುಂ .
ಯಂ ವೈ ವಿಶ್ವಸ್ಯ ಕರ್ತಾರಂ ಜಗತ್ಸಸ್ತುಷಾಂ ಪತಿಂ .. 39..
ವದಂತಿ ಜಗತೋಽಧ್ಯಕ್ಷಮಕ್ಷರಂ ಪರಮಂ ಪದಂ .
ಹಿರಣ್ಯವರ್ಣಂ ಯಂ ಗರ್ಭಮದಿತೇದೈತ್ಯನಾಶನಂ .
ಏಕಂ ದ್ವಾದಶಧಾ ಜಜ್ಞೇ ತಸ್ಮೈ ಸೂರ್ಯಾತ್ಮನೇ ನಮಃ .. 40..
ಶುಕ್ಲೇ ದೇವಾನ್ ಪಿತೃನ್ ಕೃಷ್ಣೇ ತರ್ಪಯತ್ಯಮೃತೇನ ಯಃ .
ಯಶ್ಚ ರಾಜಾ ದ್ವಿಜಾತೀನಾಂ ತಸ್ಮೈ ಸೋಮಾತ್ಮನೇ ನಮಃ .. 41..
ಮಹತಸ್ತಮಸಃ ಪಾರೇ ಪುರುಷಂ ಹೃತೀಜಸಂ .

ಯಂ ಜ್ಞಾತ್ವಾ ಮೃತ್ಯುಮತ್ಯೇತಿ ತಸ್ಮೈ ಜ್ಞೇಯಾತ್ಮನೇ ನಮಃ .. 42..
ಯಂ ಬೃಹಂತಂ ಬೃಹತ್ಯುಕ್ತ್ಯೇ ಯಮಗ್ನೌ ಯಂ ಮಹಾದ್ಧರೇ .
ಯಂ ವಿಪ್ರಸಂಘಾ ಗಾಯಂತಿ ತಸ್ಮೈ ವೇದಾತ್ಮನೇ ನಮಃ .. 43..
ಋಗ್ಯಜುಸ್ಸಾಮಧಾಮಾನಂ ದಶಾರ್ಥಂ ಹವಿರಾತ್ಮಕಂ .
ಯಂ ಸಪ್ತತಂತುಂ ತನ್ವಂತಿ ತಸ್ಮೈ ಯಜ್ಞಾತ್ಮನೇ ನಮಃ .. 44..
ಚತುರ್ಭಿಶ್ಚ ಚತುರ್ಭಿಶ್ಚ ದ್ವಾಭ್ಯಾಂ ಪಂಚಭಿರೇವ ಚ .
ಹೂಯತೇ ಚ ಪುನರ್ದ್ವಾಭ್ಯಾಂ ತಸ್ಮೈ ಹೋಮಾತ್ಮನೇ ನಮಃ .. 45..
ಯಃ ಸುಪರ್ಣೋ ಯಜುರ್ನಾಮ ಚ್ಯಂದೋಗಾತ್ರಸ್ತ್ರಿವೃಚ್ಚಿರಾಃ .
ರಥಂತರಬೃಹತ್ಕ್ಷಸ್ತಸ್ಮೈ ಸ್ತೋತ್ರಾತ್ಮನೇ ನಮಃ .. 46..
ಯಃ ಸಹಸ್ರಸವೇ ಸತ್ರೇ ಜಜ್ಞೇ ವಿಶ್ವಸೃಜಾಮೃಷಿಃ .
ಹಿರಣ್ಯವರ್ಣಃ ಶಕುನಿಃ ತಸ್ಮೈ ತಾರ್ಕ್ಷ್ಯಾತ್ಮನೇ ನಮಃ .. 47..
ಪದಾಂಗಂ ಸಂಧಿಪರ್ವಾಣಂ ಸ್ವರವ್ಯಂಜನಭೂಷಣಂ .
ಯಮಾಹುಶ್ಚಾಕ್ಷರಂ ನಿತ್ಯಂ ತಸ್ಮೈ ವೀರ್ಯಾತ್ಮನೇ ನಮಃ .. 48..
ಯಜ್ಞಾಂಗೋ ಯೋ ವರಾಹೋ ವೈ ಭೂತ್ವಾ ಗಾಮುಜ್ಜಹಾರ ಹಾ .
ಲೋಕತ್ರಯಹಿತಾರ್ಥಾಯ ತಸ್ಮೈ ವೀರ್ಯಾತ್ಮನೇ ನಮಃ .. 49..
ಯಃ ಶೇತೇ ಯೋಗಮಾಸ್ಥಾಯ ಪರ್ಯಂಕೇ ನಾಗಭೂಷಿತೇ .
ಫಣಾಸಹಸ್ರರಚಿತೇ ತಸ್ಮೈ ನಿದ್ರಾತ್ಮನೇ ನಮಃ .. 50..
ಯಶ್ಚಿನೋತಿ ಸತಾಂ ಸೇತುಮೃತೇನಾಮೃತಯೋನಿನಾ .
ಧರ್ಮಾರ್ಥಂ ವ್ಯವಹಾರಾರ್ಥಂ ತಸ್ಮೈ ಸತ್ಯಾತ್ಮನೇ ನಮಃ .. 51..
ಯಂ ಪೃಥಗ್ಧರ್ಮಚರಣಾಃ ಪೃಥಗ್ಧರ್ಮಫಲೇಷಿಣಃ .
ಪೃಥಗ್ಧರ್ಮೈಃ ಸಮರ್ಚಂತಿ ತಸ್ಮೈ ಧರ್ಮಾತ್ಮನೇ ನಮಃ .. 52..
ಯತಃ ಸರ್ವೇ ಪ್ರಸೂಯಂತೇ ಹ್ಯನಂಗಾತ್ಮಾಂಗದೇಹಿನಃ (?) .
ಉನ್ಮಾದಃ ಸರ್ವಭೂತಾನಾಂ ತಸ್ಮೈ ಕಾಮಾತ್ಮನೇ ನಮಃ .. 53..
ಯಂ ತಂ ವ್ಯಕ್ತಸ್ಥಮವ್ಯಕ್ತಂ ವಿಚಿನ್ವಂತಿ ಮಹರ್ಷಯಃ .
ಕ್ಷೇತ್ರೇ ಕ್ಷೇತ್ರಜ್ಞಮಾಸೀನಂ ತಸ್ಮೈ ಕ್ಷೇತ್ರಾತ್ಮನೇ ನಮಃ .. 54..
ಯಂ ತ್ರಿಧಾತ್ಮಾನಮಾತ್ಮಸ್ಥಂ ವೃತಂ ಷೋಡಶಭಿರ್ಗುಣೈಃ .
ಪ್ರಾಹುಃ ಸಪ್ತದಶಂ ಸಾಂಖ್ಯಾಸ್ತಸ್ಮೈ ಸಾಂಖ್ಯಾತ್ಮನೇ ನಮಃ .. 55..
ಯಂ ವಿನಿದ್ರಾಜಿತಶ್ವಾಸಾಃ ಶಾಂತಾ ದಾಂತಾ ಜಿತೇಂದ್ರಿಯಾಃ .
ಜ್ಯೋತಿಃ ಪಶ್ಯಂತಿ ಯುಂಜಾನಾಸ್ತಸ್ಮೈ ಯೋಗಾತ್ಮನೇ ನಮಃ .. 56..
ಅಪುಣ್ಯಪುಣ್ಯಃ ಪರಮೇ ಯಂ ಪುನರ್ಭವನಿರ್ಭಯಾಃ .
ಶಾಂತಾಃ ಸಂನ್ಯಾಸೈನೋ ಯಾಂತಿ ತಸ್ಮೈ ಮೋಕ್ಷಾತ್ಮನೇ ನಮಃ .. 57..

ಯೋಽಸೌ ಯುಗಸಹಸ್ರಾಂತೇ ಪ್ರದೀಪ್ತಾರ್ಚಿರ್ವಿಭಾವಸುಃ .
 ಸಂಕ್ಷೋಭಯಾತಿ ಭೂತಾನಿ ತಸ್ಮೈ ಘೋರಾತ್ಮನೇ ನಮಃ .. 28..
 ಸಂಭಕ್ತ್ಯ ಸರ್ವಭೂತಾನಿ ಕೃತ್ವಾ ಚೈಕಾರ್ಣವಂ ಜಗತ್ .
 ಬಾಲಃ ಸ್ವಪಿತಿ ಯಶ್ಚೈಕಸ್ತಸ್ಮೈ ಮಾಯಾತ್ಮನೇ ನಮಃ .. 59..
 ಅಜಸ್ಯ ನಾಭ್ಯಾಂ ಸಂಭೂತಂ ಯಸ್ಮಿನ್ ವಿಶ್ವಂ ಪ್ರತಿಷ್ಠಿತಂ .
 ಪುಷ್ಕರಂ ಪುಷ್ಕರಾಕ್ಷಸ್ಯ ತಸ್ಮೈ ಪದ್ಮಾತ್ಮನೇ ನಮಃ .. 60..
 ಸಹಸ್ರಶಿರಸೇ ಚೈವ ಪುರುಷಾಯಾಮಿತಾತ್ಮನೇ .
 ಚತುಸ್ಸಮುದ್ರಪರ್ಯಂಕೇ ಯೋಗನಿದ್ರಾತ್ಮನೇ ನಮಃ .. 61..
 ಯಸ್ಯ ಕೇಶೇಷು ಜೀಮೂತಾ ನದ್ಯಃ ಸರ್ವಾಂಗಸಂಧಿಷು .
 ಕುಕ್ಷೌ ಸಮುದ್ರಾಶ್ವಾತ್ವಾರಸ್ತಸ್ಮೈ ತೋಯಾತ್ಮನೇ ನಮಃ .. 62..
 ಯಸ್ಮಾತ್ ಸರ್ವಾಃ ಪ್ರಸೂಯಂತೇ ಸರ್ಗಪ್ರಲಯವಿಕ್ರಿಯಾಃ .
 ಯಸ್ಮಿಂಶ್ಚೈವ ಪ್ರಲೀಯಂತೇ ತಸ್ಮೈ ಹೇತ್ವಾತ್ಮನೇ ನಮಃ .. 63..
 ಯೋ ನಿಷಣ್ಣೋ ಭವೇದ್ರಾತ್ರೌ ದಿವಾ ಭವತಿ ವಿಷ್ಣುತಃ .
 ಇಷ್ಟಾನಿಷ್ಟತ್ಯ ಚ ದ್ರಷ್ಟಾ ತಸ್ಮೈ ದ್ರಷ್ಟಾತ್ಮನೇ ನಮಃ .. 64..
 ಅಕುಂಠಂ ಸರ್ವಕಾರ್ಯೇಷು ಧರ್ಮಕಾರ್ಯಾರ್ಥಮುದ್ಯತಂ .
 ವೈಕುಂಠಸ್ಯ ಹಿ ತದ್ರೂಪಂ ತಸ್ಮೈ ಕಾರ್ಯಾತ್ಮನೇ ನಮಃ .. 65..
 ವಿಭಜ್ಯ ಪಂಚಧಾತ್ಮಾನಂ ವಾಯುಭೂತಶರೀರಗಃ .
 ಯಶ್ಚೇಷ್ಟಯತಿ ಭೂತಾನಿ ತಸ್ಮೈ ವಾಯ್ವಾತ್ಮನೇ ನಮಃ .. 66..
 ಬ್ರಹ್ಮ ವಕ್ತ್ರಂ ಭುಜೌ ಕ್ಷತ್ರಂ ಕೃತ್ಸ್ಮ ಮೂರೂದರಂ ವಿಶಃ .
 ಪಾದೌ ಯಸ್ಯಾಶ್ರಿತಾಃ ಶೂದ್ರಾಸ್ತಸ್ಮೈ ವರ್ಣಾತ್ಮನೇ ನಮಃ .. 67..
 ಯುಗೇಷ್ಟಾವರ್ತತೇ ಯೋಗೈರ್ದಿನರ್ತ್ವಯನಹಾಯನೈಃ .
 ಸರ್ಗಪ್ರಲಯಯೋಃ ಕರ್ತಾ ತಸ್ಮೈ ಕಾಲಾತ್ಮನೇ ನಮಃ .. 68..
 ಯಸ್ಯಾಗ್ನಿರಾಸ್ಯಂ ದ್ಯೌರ್ಮೂರ್ಧಾ ಖಂ ನಾಭಿಶ್ಚರಣೌ ಕ್ಷಿತಿಃ .
 ಸೂರ್ಯಶ್ಚಕ್ಷುದಿಶಃ ಶ್ರೋತ್ರೇ ತಸ್ಮೈ ಲೋಕಾತ್ಮನೇ ನಮಃ .. 69..
 ವಿಷಯೇ ವರ್ತಮಾನೋ ಯಂ ತಂ ವೈಶೇಷಿಕನಿರ್ಗುಣೈಃ .
 ಪ್ರಾಹುರ್ವಿಷಯಗೋಪ್ತಾರಂ ತಸ್ಮೈ ಗೋಪ್ತಾತ್ಮನೇ ನಮಃ .. 70..
 ಅನ್ನಪಾನೇಂಧನಮಯೋ ರಸಪ್ರಾಣವಿವರ್ಧನಃ .
 ಯೋ ಧಾರಯತಿ ಭೂತಾನಿ ತಸ್ಮೈ ಪ್ರಾಣಾತ್ಮನೇ ನಮಃ .. 71..
 ಪ್ರಾಣಾನಾಂ ಧಾರಣಾರ್ಥಾಯ ಯೋಽನ್ನಂ ಭುಂಕ್ಷೇ ಚತುರ್ವಿಧಂ .
 ಅಂತರ್ಭೂತಃ ಪಚತ್ಯಗ್ನಿಸ್ತಸ್ಮೈ ಪಾಕಾತ್ಮನೇ ನಮಃ .. 72..
 ಪಿಂಗೇಕ್ಷಣಸಟಂ ಯಸ್ಯ ರೂಪಂ ದಂಷ್ಟ್ರಾನಖಾಯುಧಂ .

ದಾನವೇಂದ್ರಾಂತಕರಣಂ ತಸ್ಮೈ ದೃಪ್ತಾತ್ಮನೇ ನಮಃ .. 73..
 ರಸಾತಲಗತಃ ಶ್ರೀಮಾನನಂತೋ ಭಗವಾನ್ ವಿಭುಃ .
 ಜಗದ್ಧಾರಯತೇ ಕೃತ್ಸಂ ತಸ್ಮೈ ವೀರ್ಯಾತ್ಮನೇ ನಮಃ .. 74..
 ಯೋ ಮೋಹಯತಿ ಭೂತಾನಿ ಸ್ನೇಹಪಾಶಾನುಬಂಧನೈಃ .
 ಸರ್ಗಸ್ಯ ರಕ್ಷಣಾರ್ಥಾಯ ತಸ್ಮೈ ಮೋಹಾತ್ಮನೇ ನಮಃ .. 75..
 ಸುತಲಾತಲಮಧ್ಯಸ್ಥೋ ಹತ್ವಾ ತು ಮಧುಕೈಟಭೌ .
 ಉದ್ಧೃತಾ ಯೇನ ವೈ ವೇದಾಸ್ತಸ್ಮೈ ಮತ್ಸ್ಯಾತ್ಮನೇ ನಮಃ .. 76..
 ಸಸಾಗರನಗಾಂ ಬಿಭೃತ್ ಸಪ್ತದ್ವೀಪಾಂ ವಸುಂಧರಾಂ .
 ಯೋ ಧಾರಯತಿ ಪೃಷ್ಠೇನ ತಸ್ಮೈ ಕೂರ್ಮಾತ್ಮನೇ ನಮಃ .. 77..
 ಏಕಾರ್ಣವೇ ಹಿ ಮಗ್ನಾಂ ತಾಂ ವಾರಾಹಂ ರೂಪಮಾಸ್ಥಿತಃ .
 ಉದ್ಧಧಾರ ಮಹೀಂ ಯೋಽಸೌ ತಸ್ಮೈ ಕ್ರೋಡಾತ್ಮನೇ ನಮಃ .. 78..
 ನಾರಸಿಂಹವಪುಃ ಕೃತ್ವಾ ಯಸ್ತ್ರೈಲೋಕ್ಯಭಯಂಕರಮ .
 ಹಿರಣ್ಯಕಶಿಪುಂ ಜಘ್ನೇ ತಸ್ಮೈ ಸಿಂಹಾತ್ಮನೇ ನಮಃ .. 79..
 ವಾಮನಂ ರೂಪಮಾಸ್ಥಾಯ ಬಲಿಂ ಸಂಯಮ್ಯ ಮಾಯಯಾ .
 ಇಮೇ ಕ್ರಾಂತಾಸ್ತಯೋ ಲೋಕಾಸ್ತಸ್ಮೈ ಕ್ರಾಂತಾತ್ಮನೇ ನಮಃ .. 80..
 ಜಮದಗ್ನಿಸುತೋ ಭೂತ್ವಾ ರಾಮಃ ಪರಶುಧೃತ್ ಪ್ರಭುಃ .
 ಸಹಸ್ರಾರ್ಜುನಹಂತೈವ ತಸ್ಮಾ ಉಗ್ರಾತ್ಮನೇ ನಮಃ .. 81..
 ರಾಮೋ ದಾಶರಥಿಭೂತ್ವಾ ಪೌಲಸ್ತ್ಯಕುಲನಂದನಂ .
 ಜಘಾನ ರಾವಣಂ ಸಂಖ್ಯೇ ತಸ್ಮೈ ಕ್ಷತ್ರಾತ್ಮನೇ ನಮಃ .. 82..
 ವಸುದೇವಸುತಃ ಶ್ರೀಮಾನ್ ವಾಸುದೇವೋ ಜಗತ್ಪತಿಃ .
 ಜಹಾರ ವಸುಧಾಭಾರಂ ತಸ್ಮೈ ಕೃಷ್ಣಾತ್ಮನೇ ನಮಃ .. 83..
 ಬುದ್ಧರೂಪಂ ಸಮಾಸ್ಥಾಯ ಸರ್ವಧರ್ಮಪರಾಯಣಃ .
 ಮೋಹಯನ್ ಸರ್ವಭೂತಾನಿ ತಸ್ಮೈ ಮೋಹಾತ್ಮನೇ ನಮಃ .. 84..
 ಹನಿಷ್ಯತಿ ಕಲೇರಂತೇ ಮ್ಲೇಚ್ಛಾಂಸ್ತುರಗವಾಹನಃ .
 ಧರ್ಮಸಂಸ್ಥಾಪನಾರ್ಥಾಯ ತಸ್ಮೈ ಕಲ್ಯಾಣಾತ್ಮನೇ ನಮಃ .. 85..
 ಆತ್ಮಜ್ಞಾನಮಿದಂ ಜ್ಞಾನಂ ಜ್ಞಾತ್ವಾ ಪಂಚಸ್ವವಸ್ಥಿತಃ .
 ಯಂ ಜ್ಞಾನೇನಾಧಿಗಚ್ಛಂತಿ ತಸ್ಮೈ ಜ್ಞಾನಾತ್ಮನೇ ನಮಃ .. 86..
 ಅತ್ರಮೇಯಶರೀರಾಯ ಸರ್ವತೋ ಬುದ್ಧಿಚಕ್ಷುಷೇ .
 ಅಪಾರಪರಮೇಯಾಯ ತಸ್ಮೈ ದಿವ್ಯಾತ್ಮನೇ ನಮಃ .. 87..
 ಜಟಿನೇ ದಂಡಿನೇ ನಿತ್ಯಂ ಲಂಬೋದರಶರೀರಿಣೇ .
 ಕಮಂಡಲುನಿಷಂಗಾಯ ತಸ್ಮೈ ಬ್ರಹ್ಮಾತ್ಮನೇ ನಮಃ .. 88..

ಶೂಲಿನೇ ತ್ರಿದಶೇಶಾಯ ತ್ರ್ಯಂಬಕಾಯ ಮಹಾತ್ಮನೇ .
 ಭಸ್ಮದಿಗ್ಧೋರ್ಧ್ವಲಿಂಗಾಯ ತಸ್ಮೈ ರುದ್ರಾತ್ಮನೇ ನಮಃ .. 89..
 ಚಂದ್ರಾರ್ಧಕೃತಶೀರ್ಷಾಯ ವ್ಯಾಲಯಜ್ಞೋಪವೀತಿನೇ .
 ಪಿನಾಕಶೂಲಹಸ್ತಾಯ ತಸ್ಮಾ ಉಗ್ರಾತ್ಮನೇ ನಮಃ .. 90..
 ಪಂಚಭೂತಾತ್ಮಭೂತಾಯ ಭೂತಾದಿನಿಧನಾಯ ಚ .
 ಅಕ್ರೋಧದ್ರೋಹಮೋಹಾಯ ತಸ್ಮೈ ಶಾಂತಾತ್ಮನೇ ನಮಃ .. 91..
 ಯಸ್ಮಿನ್ ಸರ್ವಂ ಯತಃ ಸರ್ವಂ ಯಃ ಸರ್ವಂ ಸರ್ವತಶ್ಚ ಯಃ .
 ಯಶ್ಚ ಸರ್ವಮಯೋ ದೇವಸ್ತಸ್ಮೈ ಸರ್ವಾತ್ಮನೇ ನಮಃ .. 92..
 ವಿಶ್ವಕರ್ಮನ್ನಮಸ್ತೇಽಸ್ತು ವಿಶ್ವಾತ್ಮನ್ ವಿಶ್ವಸಂಭವ .
 ಅಪವರ್ಗಸ್ಥ ಭೂತಾನಾಂ ಪಂಚಾನಾಂ ಪುರತಃ ಸ್ಥಿತಃ .. 93..
 ನಮಸ್ತೇ ತ್ರಿಷು ಲೋಕೇಷು ನಮಸ್ತೇ ಪರತಸ್ಪಿಷು .
 ನಮಸ್ತೇ ದಿಕ್ಷು ಸರ್ವಾಸು ತ್ವಂ ಹಿ ಸರ್ವಮಯೋ ನಿಧಿಃ .. 94..
 ನಮಸ್ತೇ ಭಗವನ್ ವಿಷ್ಣೋ ಲೋಕಾನಾಂ ಪ್ರಭವಾಪ್ಯಯಂ .
 ತ್ವಂ ಹಿ ಕರ್ತಾ ಹೃಷೀಕೇಶ ಸಂಹರ್ತಾ ಚಾಪರಾಜಿತಃ .. 95..
 ತೇನ ಪಶ್ಯಾಮಿ ಭಗವನ್ ದಿವ್ಯೇಷು ತ್ರಿಷು ವರ್ತ್ಮಸು .
 ತಚ್ಚ ಪಶ್ಯಾಮಿ ತತ್ತ್ವೇನ ಯತ್ತೇ ರೂಪಂ ಸನಾತನಂ .. 96..
 ದಿವಂ ತೇ ಶಿರಸಾ ವ್ಯಾಪ್ತಂ ಪದ್ಭ್ಯಾಂ ದೇವೀ ವಸುಂಧರಾ .
 ವಿಕ್ರಮೇಣ ತ್ರಯೋ ಲೋಕಾಃ ಪುರುಷೋಽಸಿ ಸನಾತನಃ .. 97..
 ದಿಶೋ ಭುಜಾ ರವಿಶ್ಚಕ್ಷುರ್ವೀರ್ಯಂ ಶುಕ್ರಃ ಪ್ರಜಾಪತಿಃ .
 ಸಪ್ತಮಾರ್ಗಾ ನಿರುದ್ಧಾಸ್ತೇ ವಾಯೋರಮಿತತೇಜಸಃ .. 98..
 ಅತಸೀಪುಷ್ಪಸಂಕಾಶಂ ಪೀತಕೌಶೇಯವಾಸನಂ .
 ನಮಸ್ಯಂತಿ ಚ ಗೋವಿಂದಂ ನ ತೇಷಾಂ ವಿದ್ಯತೇ ಭಯಂ .. 99..
 ನಮೋ ನರಕಸಂತ್ರಾಸರಕ್ಷಾಮಂಡಲಕಾರಿಣೇ .
 ಸಂಸಾರನಿಮ್ಮಗಾವರ್ತತರಿಕಾಷ್ಠಾಯ ವಿಷ್ಣವೇ .. 100..
 ನಮೋ ಬ್ರಹ್ಮಣ್ಯದೇವಾಯ ಗೋಬ್ರಾಹ್ಮಣಹಿತಾಯ ಚ .
 ಜಗದ್ಧಿತಾಯ ಕೃಷ್ಣಾಯ ಗೋವಿಂದಾಯ ನಮೋ ನಮಃ .. 101..
 ಪ್ರಾಣಕಾಂತಾರಪಾಥೇಯಂ ಸಂಸಾರಚ್ಛೇದಭೇಷಜಂ .
 ದುಃಖಶೋಕಪರಿತ್ರಾಣಂ ಹರಿರಿತ್ಯಕ್ಷರದ್ವಯಂ .. 102..
 ಯಥಾ ವಿಷ್ಣುಮಯಂ ಸತ್ಯಂ ಯಥಾ ವಿಷ್ಣುಮಯಂ ಜಗತ್ .
 ಯಥಾ ವಿಷ್ಣುಮಯಂ ಸರ್ವಂ ಪಾಪಂ ಮೇ ನಶ್ಯತಾಂ ತಥಾ .. 103..
 ತ್ವಾಂ ಪ್ರಪನ್ನಾಯ ಭಕ್ತಾಯ ಗತಿಮಿಷ್ಟಾಂ ಜಿಗೀಷವೇ .

ಯಚ್ಛೇಯಃ ಪುಂಡರೀಕಾಕ್ಷಂ ತಂ ಧ್ಯಾಯಸ್ವ ಸುರೇಶ್ವರಂ .. 104..
ಇತಿ ವಿದ್ಯಾತಪೋಯೋನಿರಯೋನಿರ್ವಿಷ್ಣುರೀಡಿತಃ .
ವಾಗ್ಯಜ್ಞೇನಾರ್ಚಿತೋ ದೇವಃ ಪ್ರಿಯತಾಂ ಮೇ ಜನಾರ್ದನಃ .. 105..
ನಾರಾಯಣಂ ಪರಂ ಬ್ರಹ್ಮ ನಾರಾಯಣಪರಂ ತಪಃ .
ನಾರಾಯಣಪರಂ ಚೇದಂ ಸರ್ವಂ ನಾರಾಯಣಾತ್ಮಕಂ .. 106..
ವೈಶಂಪಾಯನ ಉವಾಚ-
ಏತಾವದುಕ್ತ್ವಾ ವಚನಂ ಭೀಷ್ಮಸ್ತಾಹತಮಾನಸಃ .
ನಮ ಇತ್ಯೇವ ಕೃಷ್ಣಾಯ ಪ್ರಣಾಮಮಕರೋತ್ತದಾ .. 107..
ಅಧಿಗಮ್ಯ ತು ಯೋಗೇನ ಭಕ್ತಿಂ ಭೀಷ್ಮಸ್ಯ ಮಾಧವಃ .
ತೈಲೋಕ್ಯದರ್ಶನಂ ಜ್ಞಾನಂ ದಿವ್ಯಂ ದತ್ತಾ ಯಯೌ ಹರಿಃ .. 108..
ತಸ್ಮಿನ್ನುಪರತೇ ಶಬ್ದೇ ತತಸ್ತೇ ಬ್ರಹ್ಮವಾದಿನಃ .
ಭೀಷ್ಮಂ ವಾಗ್ಬಿರ್ಬಾಷ್ಪಕಂಠಾಸ್ತಮಾನರ್ಚುರ್ಮಹಾಮತಿಂ .. 109..
ತೇ ಸ್ತುವಂತಶ್ಚ ವಿಪ್ರಾಗ್ರ್ಯಾಃ ಕೇಶವಂ ಪುರುಷೋತ್ತಮಂ .
ಭೀಷ್ಮಂ ಚ ಶನಕೈಃ ಸರ್ವೇ ಪ್ರಶಶಂಸುಃ ಪುನಃ ಪುನಃ .. 110..
ಯಂ ಯೋಗಿನಃ ಪ್ರಾಣವಿಮೋಕ್ಷಕಾಲೇ
ಯತ್ನೇನ ಚಿತ್ತೇ ವಿನಿವೇಶಯಂತಿ .
ಸಾಕ್ಷಾತ್ಪರಸ್ತಾಧ್ಧರಿಮೀಕ್ಷಮಾಣಃ
ಪ್ರಾಣಾನ್ ಜಹಾ ಪ್ರಾಪ್ತಕಾಲೋ ಹಿ ಭೀಷ್ಮಃ .. 111..
ಶುಕ್ಲಪಕ್ಷೇ ದಿವಾ ಭೂಮೌ ಗಂಗಾಯಾಂ ಚೋತ್ತರಾಯಣೇ .
ಧನ್ಯಾಸ್ತಾತ ಮರಿಷ್ಯಂತಿ ಹೃದಯಸ್ಥೇ ಜನಾರ್ದನೇ .. 112..
ವಿದಿತ್ವಾ ಭಕ್ತಿಯೋಗಂ ತು ಭೀಷ್ಮಸ್ಯ ಪುರುಷೋತ್ತಮಃ .
ಸಹಸೋತ್ಥಾಯ ಸಂತುಷ್ಟೋ ಯಾನಮೇವಾನ್ಯಪದ್ಯತ .. 113..
ಕೇಶವಃ ಸಾತ್ಯಕಿಶ್ಚೈವ ರಥೇನೈಕೇನ ಜಗ್ಮತುಃ .
ಅಪರೇಣ ಮಹಾತ್ಮಾನೌ ಯುಧಿಷ್ಠಿರಧನಂಜಯೌ .. 114..
ಭೀಮಸೇನೋ ಯಮೌ ಚೋಭೌ ರಥಮೇಕಂ ಸಮಾಸ್ಥಿತಾಃ .
ಕೃಪೋ ಯುಯುತ್ಸುಃ ಸೂತಶ್ಚ ಸಂಜಯಶ್ಚಾಪರಂ ರಥಂ .. 115..
ತೈ ರಥೈರ್ನಗರಾಕಾರೈಃ ಪ್ರಯಾತಾಃ ಪುರುಷರ್ಷಭಾಃ .
ನೇಮಿಘೋಷೇಣ ಮಹತಾ ಕಂಪಯಂತೋ ವಸುಂಧರಾಂ .. 116..
ತತೋ ಗಿರಃ ಪುರುಷವರೈಃ ಸ್ತವಾನ್ವಿತಾ
ದ್ವಿಜೇರಿತಾಃ ಪಥಿ ಸುಮನಾಃ ಸುಶುಶ್ರುವೇ .
ಕೃತಾಂಜಾಲೇಂ ಪ್ರಣತಮಥಾಪರಂ ಜನಂ

ಸ ಕೇಶಿಹಾ ಮುದಿತಮನಾಭ್ಯನಂದತ್ .. 117..
ಅನಾದಿನಿಧನಂ ವಿಷ್ಣುಂ ಸರ್ವಲೋಕಮಹೇಶ್ವರಂ .
ಧರ್ಮಾಧ್ಯಕ್ಷಂ ಸ್ತುವನ್ನಿತ್ಯಂ ಸರ್ವಪಾಪೈಃ ಪ್ರಮುಚ್ಯತೇ .. 118..
ಇಮಂ ಸ್ತವಂ ಯಃ ಪಠತಿ ಶಾರ್ಙ್ಗಧನ್ವನಃ
ಶೃಣೋತಿ ವಾ ಭಕ್ತಿಸಮನ್ವಿತೋ ಜನಃ .
ಸ ಚಕ್ರಧೃತ ಪ್ರತಿಹತದಗ್ಧಕಲ್ಮಷೋ
ಜನಾರ್ದನಂ ಪ್ರವಿಶತಿ ದೇಹಸಂಕ್ಷಯೇ .. 119..
ಅಶನಿಶಿತಸುಧಾರಂ ಯಸ್ಯ ಚಕ್ರಂ ಸುಚಾರು
ಮಣಿಕನಕವಿಚಿತ್ರೇ ಕುಂಡಲೇ ಯಸ್ಯ ಕರ್ಣೇ .
ಭ್ರಮರಶತಸಹಸ್ರೈಃ ಸೇವಿತಾ ಯಸ್ಯ ಮಾಲಾ
ಅಸುರಕುಲನಿಹಂತಾ ಪ್ರಿಯತಾಂ ವಾಸುದೇವಃ .. 120..
ಸ್ತವರಾಜಃ ಸಮಾಪ್ತೋಽಯಂ ವಿಷ್ಣೋರದ್ಭುತಕರ್ಮಣಃ .
ಗಾಂಗೇಯೇನ ಪುರಾ ಗೀತೋ ಮಹಾಪಾತಕನಾಶನಃ .. 121..
ಶ್ರೀಭಗವಾನುವಾಚ -
ಯಃ ಪಠೇತ ಇದಂ ಸ್ತೋತ್ರಂ ಮಮ ಜನ್ಮಾನುಕೀರ್ತನಂ .
ದೇವಲೋಕಮತಿಕ್ರಮ್ಯ ತಸ್ಯ ಲೋಕೋ ಯಥಾ ಮಮ .. 122..
ಇತಿ ಶ್ರೀಮಹಾಭಾರತಾಂತರ್ಗತಃ ಶ್ರೀವಿಷ್ಣುಸ್ತವರಾಜಃ ಅಥವಾ
ಭೀಷ್ಮಸ್ತವರಾಜಃ ಸಂಪೂರ್ಣಃ .

Proofread by Rajesh Thyagarajan

—
Shri Vishnu Stavaraja 2

pdf was typeset on February 9, 2024

Please send corrections to sanskrit@cheerful.com

